



Вышэйшая духоўная семінарыя ў Гродне ў 25-ы раз прыняла маладых людзей, якія пасля праходжання семінарынай фармацыі жадаюць прысвяціць жыццё абвяшчэнню Хрыстовага Евангелля. На ўрачыстую інаўгурацыю прыбыло шмат гасцей. Прысутнічалі біскуп Гродзенскі Аляксандр Кашкевіч, дапаможны біскуп дыяцэзіі Юзаф Станеўскі, выкладчыкі і выхавацелі, духавенства і манаскія сёстры, свецкія супрацоўнікі семінарыі, а таксама рэктар Міждыяцэзіяльнай вышэйшай духоўнай семінарыі ў Пінску кс. Ян Саламон і віцэ-рэктар кс. Уладзімір Русак.

У сваім слове біскуп Аляксандр Кашкевіч звярнуў увагу на тое, што сучаснаму свету патрэбны сапраўдныя святары, “захопленыя Хрыстом, цалкам прысвечаныя справе евангелізацыі”. “Вернаму люду патрэбны святар як праваднік на шляху збаўлення, а гэта будзе магчыма толькі тады, калі пастава святара, яго словы і ўчынкі дазваляць убачыць у ім *alter Christus* – другога Хрыста”, – адзначыў іерарх. † Звяртаючыся да семіна-рыстаў, біскуп заклікаў іх: “Будзьце адкрытыя на ўсё, што добра, што служыць вашай чалавечнасці і будучай святарскай паслуге. Няхай усведамленне велічы «дару і таямніцы», якім з’яўляецца ўдзел у Хрыстовым святарстве, матывуе кожнага з вас да стараннага навучання і шчырай малітвы, да настойлівай працы над уласным духоўным і інтэлектуальным развіццём, каб вы ўжо цяпер заклалі трывалы, грунтоўны фундамент, на якім пабудуеце сваё будучае святарства”.

Інаўгурацыя новага навучальнага года завяршылася св. Імшой у гродзенскім катэдральным касцёле.

Духоўная семінарыя сёння

На сённяшні дзень у гродзенскай Alma Mater 33 навучэнцы, якія праз духоўную, інтэлектуальную і чалавечую фармацыю рыхтуюцца стаць святарамі. На першы курс

сёлета залічана 6 чалавек, у дзень інаўгурацыі навучальнага года яны атрымалі заліковыя кніжкі. У новым навучальным годзе колькасць выкладчыкаў семінары павялічылася на два чалавекі: гэта кс. Віктар Мыслюк, які будзе выкладаць катэхетыку, і кс. Валерый Аброшка, які з'яўляецца пракуратарам (адказным за гаспадарчыя справы) семінары і будзе выкладаць каталіцкую грамадскую навуку. Усяго ў семінары зараз 32 выкладчыкі.

Рэктарам семінары пасля дапаможнага біскупа Гродзенскай дыяцэзіі Юзафа Станейскага, які кіраваў ёй некалькі гадоў, стаў яе выпускнік кс. Раман Рачко, які прыняў прэзбітэрскае пасвячэнне ў 2003 г. У канцы верасня святар абараніў у Каталіцкім універсітэце Любліна (Польшча) доктарскую дысертацыю.

Кожная семінарыя – цэнтральнае месца дыяцэзіі, і прынята казаць, што гэта сэрца дыяцэзіі. Менавіта там праз здабыццё ведаў і адпаведную фармацыю малады чалавек рыхтуецца стаць духоўным настаўнікам іншых. Гродзенская семінарыя падрыхтавала ўжо шмат такіх настаўнікаў. Варта адзначыць, што тры новыя беларускія біскупы, якія былі прызначаны ў 2013 г., – выпускнікі гэтай навучальнай установы.